

സബ് സ്റ്റേഷനിലേയ്ക്കുള്ള ലൈൻ നിർമ്മാണം

179(3611) ശ്രീ. ഷാഫി പറമ്പിൽ: താഴെ കാണുന്ന ചോദ്യത്തിന് വൈദ്യുതി വകുപ്പുമന്ത്രി സദയം മറുപടി നൽകുമോ:

കഞ്ചിക്കോട്ടിലെ 220 കെ.വി സബ്സ്റ്റേഷനിൽ നിന്ന് മലമ്പുഴ 110 കെ.വി സബ്സ്റ്റേഷനിലേയ്ക്കുള്ള ലൈനിന്റെ നിർമ്മാണ പുരോഗതി വിശദമാക്കാമോ; പദ്ധതി എന്ന് പൂർത്തീകരിക്കാനാണ് ഉദ്ദേശിക്കുന്നതെന്ന് വ്യക്തമാക്കാമോ?

കഞ്ചിക്കോട് 220 കെ.വി സബ്സ്റ്റേഷനിൽ നിന്ന് മലമ്പുഴ 110 കെ.വി സബ്സ്റ്റേഷനിലേയ്ക്കുള്ള 19 കിലോമീറ്റർ ലൈനിന്റെ പ്രവൃത്തി പുരോഗമിച്ചുവരുന്നു. അതിൽ 7 ടവർ സ്ഥാപിക്കേണ്ടതുണ്ട്. ടി ടവർ സ്ഥാപിക്കുന്ന പ്രവൃത്തിയും നടന്നുവരികയാണ്. ടി 110 കെ.വി ലൈൻ വലിക്കുന്നത് ഭൂരിഭാഗവും നെൽകൃഷി ചെയ്യുന്ന സ്ഥലങ്ങളായതിനാൽ രണ്ടാംഘട്ട വിളവെടുപ്പിനുശേഷം പണി പുനരാരംഭിച്ച് 2022 ജൂൺ മാസത്തോടെ പദ്ധതി പൂർത്തീകരിക്കുവാനാണ് ലക്ഷ്യമിടുന്നത്.

കെ.എസ്.ഇ.ബി.-യുടെ ലാഭ-നഷ്ട കണക്ക്

180(3612) ശ്രീ. മഞ്ഞളാംകുഴി അലി: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) കഴിഞ്ഞ സർക്കാരിന്റെ കാലത്ത് കെ.എസ്.ഇ.ബി. ഓരോ വർഷവും രേഖപ്പെടുത്തിയ ലാഭം, നഷ്ടം എന്നിവ എത്രയാണെന്ന് അറിയിക്കുമോ; സഞ്ചിത ലാഭം, നഷ്ടം എന്നിവ എത്രയാണെന്നും വ്യക്തമാക്കാമോ?

2015-16 മുതൽ 2019-20 വരെയുള്ള കെ.എസ്.ഇ.ബി. ലിമിറ്റഡിന്റെ ലാഭ-നഷ്ട കണക്കും സഞ്ചിത ലാഭ-നഷ്ട കണക്കും സംബന്ധിച്ച പട്ടിക അനുബന്ധമായി ചേർത്തിട്ടുണ്ട്.* 2020-21-ലെ കണക്കെടുപ്പ് പൂർത്തിയായിട്ടില്ല.

(ബി) വൈദ്യുതി ബില്ലിംഗിനെക്കുറിച്ച് ഉയർന്നിരിക്കുന്ന വ്യാപകമായ പരാതികൾ ശ്രദ്ധയിൽപ്പെട്ടിട്ടുണ്ടോ; എങ്കിൽ പരാതിക്കിടനൽകുന്ന തരത്തിൽ ബില്ലിംഗ് സംവിധാനത്തിൽ അപാകതകൾ ഉണ്ടാകാനിടയായിട്ടുള്ളത് എന്തുകൊണ്ടാണെന്ന് വ്യക്തമാക്കുമോ;

(സി) ഉപഭോക്താക്കളുടെ പരാതിയുടെ അടിസ്ഥാനത്തിൽ വൈദ്യുതി ബിൽ കുറയ്ക്കുന്നതിനോ ഉപഭോക്താക്കൾക്ക് എന്തെങ്കിലും ഇളവുകൾ നൽകുന്നതിനോ ഉദ്ദേശ്യമുണ്ടോ; വ്യക്തമാക്കുമോ?

*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ബി&സി) കോവിഡ് 19-ന്റെ ഭാഗമായുള്ള ആദ്യ ലോക്ക്ഡൗൺ കാലത്ത് വന്ന വൈദ്യുതി ബില്ലിംഗിനെക്കുറിച്ച് പരാതിയുയർന്നത് ശ്രദ്ധയിൽപ്പെട്ടിരുന്നു. കെ.എസ്.ഇ.ബി.എൽ. ദ്വൈമാസ ഉപഭോക്താക്കളെ രണ്ട് സോണുകളായി തിരിച്ചിട്ടാണ് മീറ്റർ റീഡിംഗ് എടുത്തുവരുന്നത്. കോവിഡ്-19 മഹാമാരിയുടെ വ്യാപനം തടയുന്നതിന്റെ ഭാഗമായി കെ.എസ്.ഇ.ബി.എൽ. 24-3-2020 മുതൽ മീറ്റർ റീഡിംഗും കൗണ്ടർ വഴിയുള്ള ക്യാഷ് കളക്ഷനും നിർത്തിവെച്ചിരുന്നു. മീറ്റർ റീഡിംഗ് എടുക്കാൻ സാധിക്കാത്തതിനെത്തുടർന്ന് ഏപ്രിൽ 15 വരെ ബിൽ നൽകേണ്ട ഉപഭോക്താക്കൾക്ക് മുൻഗണനയുടെ അടിസ്ഥാനത്തിലാണ് ബില്ലുകൾ നൽകിയത്. ഏപ്രിൽ 20 മുതൽ റീഡിംഗ് പുനരാരംഭിച്ചപ്പോൾ ശരാശരി ബിൽ നൽകാൻ സാധിക്കാത്ത ഉപഭോക്താക്കൾക്ക് റീഡിംഗ് അടിസ്ഥാനത്തിൽ ബിൽ നൽകേണ്ട സാഹചര്യമുണ്ടായി. ഇത്തരം ഉപഭോക്താക്കൾക്ക് അഞ്ച് മുതൽ പത്ത് ദിവസം (അതായത് 65 മുതൽ 70 ദിവസം വരെയുള്ള) വരെ താമസിച്ച് റീഡിംഗ് എടുക്കേണ്ട സാഹചര്യമുണ്ടായിട്ടുണ്ട് (പ്രതിമാസ ഉപഭോഗം ഏകദേശം 35 ദിവസം). ഇതുമൂലം സ്റ്റാമ്പിന്റെ പരിധി കടന്നുപോയ ഉപഭോക്താക്കൾക്ക് യഥാർത്ഥത്തിൽ ബിൽ ചെയ്യേണ്ട നിരക്കിനുപകരം ഉയർന്ന നിരക്കിൽ ബിൽ ചെയ്യപ്പെടുകയും അതിന്റെ ഭാഗമായി ഉയർന്ന തുക ബില്ലിൽ രേഖപ്പെടുത്തുകയും ചെയ്തിട്ടുണ്ട്. ഇക്കാര്യം ശ്രദ്ധയിൽപ്പെട്ട ഉടനെ ബില്ലിംഗ് സോഫ്റ്റ്‌വെയറിൽ ആവശ്യമായ മാറ്റങ്ങൾ ഏപ്രിൽ 28 മുതൽ നടപ്പിൽവരുത്തുകയും ചെയ്തിട്ടുണ്ട്. ഈ മാറ്റം വരുത്തുന്നതിനുമുമ്പ് നൽകിപ്പോയ ബില്ലുകളിലും പിശക് തിരുത്തി നിയമാനുസൃതം നൽകേണ്ട തുക മാത്രമാണ് പിന്നീട് സ്വീകരിച്ചിരുന്നത്. സോഫ്റ്റ്‌വെയറിൽ തിരുത്തൽ വരുത്തുന്നതിന് മുമ്പ് ആരെങ്കിലും അധികത്തുക അടച്ചുപോയിട്ടുണ്ടെങ്കിൽ ആയത് അടുത്ത ബില്ലിൽ വരവ് വയ്ക്കുന്നതിന് നടപടികൾ സ്വീകരിക്കുകയും ചെയ്തിരുന്നു. ഇതുകൂടാതെ ലോക്ക്ഡൗൺ സമയത്ത് മുഴുവൻ കുടുംബാംഗങ്ങളും വീടുകളിൽത്തന്നെ തങ്ങിയ സാഹചര്യത്തിൽ ഗാർഹിക ഉപഭോക്താക്കളുടെ വൈദ്യുതി ഉപയോഗത്തിൽ ഗണ്യമായ വർദ്ധനവും ഉണ്ടായിട്ടുണ്ട്. ഇതുമൂലം ബില്ലുകളിൽ വരാവുന്ന വർദ്ധനയ്ക്ക് പുറമേ, ഉയർന്ന ഉപഭോഗ സ്റ്റാമ്പുകളിൽ കൂടിയ നിരക്ക് ബാധകമായതിനാലും മുൻകാല ബില്ലുകളെക്കാൾ ഉയർന്ന തുക ഈ കാലയളവിൽ വന്നിരുന്നത് സ്വാഭാവികമായിരുന്നു. ലോക്ക്ഡൗൺ കാലയളവിൽ നൽകിയ എല്ലാ ഉയർന്ന ബില്ലുകൾക്കും തവണകളായി തുക അടയ്ക്കുവാനുള്ള സൗകര്യം അനുവദിക്കുകയും വൈദ്യുതി ബിൽ അടയ്ക്കുന്നതിൽ താമസം നേരിട്ടാൽ ഈടാക്കിയിരുന്ന പലിശ കെ.എസ്.ഇ.ബി. 2020 ഡിസംബർ 31 വരെ ഒഴിവാക്കി നൽകുകയും ചെയ്തിരുന്നു. കോവിഡ്-19 ന്റെ പശ്ചാത്തലത്തിൽ സംസ്ഥാന സർക്കാർ നിർദ്ദേശപ്രകാരം,

2020 ഏപ്രിൽ 20 മുതൽ 2020 ജൂൺ 19 വരെ ഗാർഹിക ഉപഭോക്താക്കൾക്ക് നൽകിയ ബിൽ തുകയിൽ പ്രത്യേക സബ്സിഡിയും നൽകിയിരുന്നു. ലോക്ക്ഡൗൺ കാരണം ഗാർഹികേതര ഉപഭോക്താക്കളുടെ വൈദ്യുതി ഉപയോഗം കുറവായതിനാൽ വാണിജ്യ-വ്യവസായിക ഉപഭോക്താക്കൾക്കും സ്വകാര്യ ആശുപത്രികൾക്കും മാർച്ച്, ഏപ്രിൽ, മേയ് മാസങ്ങളിലെ ഫിക്സ്ഡ് ചാർജ്ജിൽ 25% ഇളവ് നൽകാനും ഫിക്സ്ഡ് ചാർജ്ജിന്റെ ബാക്കി 75% തുക പലിശ കൂടാതെ ഡിസംബർ 2020 വരെ അടയ്ക്കുന്നതിനും വൈദ്യുതി ബോർഡ് നടപടി സ്വീകരിച്ചിരുന്നു. സിനിമ തിയേറ്ററുകൾ അടഞ്ഞുകിടന്ന കാലയളവിൽ ബാധകമായ നിശ്ചിത നിരക്കിന്റെ (ഫിക്സ്ഡ് ചാർജ്ജ്) 50% ഇളവ് നൽകുകയും തവണകളായി തുക അടയ്ക്കുവാനുള്ള സൗകര്യം അനുവദിക്കുകയും ചെയ്തിരുന്നു. ഓൺലൈനായി ബിൽതുക അടയ്ക്കുമ്പോൾ ഈടാക്കിയിരുന്ന ഇടപാട് നിരക്കുകൾ (Transaction charges) ഒഴിവാക്കുകയും ഓൺലൈൻ ഇടപാടുകൾ പ്രോത്സാഹിപ്പിക്കുന്നതിന്റെ ഭാഗമായി ടി സൗകര്യം ആദ്യമായി പ്രയോജനപ്പെടുത്തുന്ന ഉപഭോക്താവിന് ബിൽ തുകയുടെ 5% (പരമാവധി 100 രൂപ) ഇളവ് നൽകുകയും ചെയ്തുവരുന്നു. കോവിഡ് രണ്ടാം തരംഗത്തിൽ സർക്കാർ നിർദ്ദേശപ്രകാരം, 2021 മേയ് മാസത്തെ വ്യവസായിക/വാണിജ്യ വൈദ്യുതി കണക്കുകളുടെ 'ഫിക്സ്ഡ് ചാർജ്ജ്/ഡിമാൻഡ് ചാർജ്ജിൽ' 25%-വും സംസ്ഥാനത്തെ സിനിമ തിയേറ്ററുകളുടെ 'ഫിക്സ്ഡ് ചാർജ്ജ്/ഡിമാൻഡ് ചാർജ്ജിൽ' 50%-വും ഇളവ് നൽകുകയും ഇളവ് കഴിച്ചുള്ള ബാക്കി തുക അടയ്ക്കുന്നതിന് 30-9-2021 വരെ സാവകാശം നൽകുകയും ചെയ്തുവരുന്നു. 1000 വാട്സ് വരെ കണക്ടഡ് ലോഡുള്ളതും യൂണിറ്റിന് 1.50 രൂപ നിരക്കിൽ പ്രതിമാസം 40 യൂണിറ്റ് വരെ മാത്രം വൈദ്യുതി ഉപയോഗിക്കുന്നതുമായ ബി.പി.എൽ വിഭാഗത്തിൽപ്പെട്ട ഗാർഹിക ഉപഭോക്താക്കൾക്ക്, കേരള സ്റ്റേറ്റ് ഇലക്ട്രിസിറ്റി റെഗുലേറ്ററി കമ്മീഷന്റെ അനുമതിക്ക് വിധേയമായി ഇതേ നിരക്കിൽ പ്രതിമാസം 50 യൂണിറ്റ് വരെ വൈദ്യുതി ഉപയോഗിക്കാൻ അനുമതി അനുവദിച്ചുകൊണ്ടുള്ള ഉത്തരവ് കെ.എസ്.ഇ.ബി.-യിൽ നടപ്പിലാക്കിയിട്ടുണ്ട്.

കേന്ദ്ര ഇലക്ട്രിസിറ്റി നിയമം

181 (3613) ശ്രീ. എം. വിജിൻ: താഴെ കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) കേന്ദ്ര സർക്കാർ ഇലക്ട്രിസിറ്റി നിയമം ഭേദഗതി വരുത്താൻ ഉദ്ദേശിക്കുന്ന കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.